

# NOMINA TA' DR SIMON CACHIA GHALL-HATRA TA' RAPPREŻENTANT PERMANENTI TA' MALTA FI STRASBURGU

*Mistoqsijiet sottomessi mill-Membri tal-Gvern*

## **1. Fiex tikkonsisti r-rappreżentanza ta' Malta fuq il-Kunsill tal-Ewropa?**

Il-Kunsill tal-Ewropa huwa kompost minn żewġ organi prinċipali: il-Kumitat tal-Ministri u l-Assemblea Parlamentari. Il-Kumitat tal-Ministri jieħu azzjonijiet sabiex iwettaq l-għanijiet tal-Kunsill tal-Ewropa, inkluż billi jikkonkludi konvenzjonijiet, jistabbilixxi ftehimiet parzjali u jadotta konkluzjonijiet (inkluż rakkomandazzjonijiet lill-Istati Membri). Il-Kumitat tal-Ministri għandu żewġ livelli: dak Ministerjali (kompost mill-Ministri għall-Affarjiet Barranin tas-47 Stati Membri tal-Kunsill tal-Ewropa) u dak tad-Deputati (kompost mir-Rappreżentanti Permanenti ta' dawn l-Istati Membri). Il-Kumitat tal-Ministri fil-livell tad-Deputati jiltaqa' ta' spiss u jieħu deċiżjonijiet għan-nom tal-Kumitat tal-Ministri. L-Assemblea Parlamentari hi organu deliberattiv, komposta minn Membri tal-Parlamenti Nazzjonali tal-Istati Membri, li tiddiskuti kwistjonijiet fi hdan l-ambitu tal-Kunsill tal-Ewropa u tagħmel rakkomandazzjonijiet lill-Kumitat tal-Ministri. Malta, bħal kull stat membru ieħor tal-Kunsill tal-Ewropa, hi rappreżentata fuq dawn l-organi kif hawn fuq imfisser. Ir-Rappreżentanza Permanenti ta' Malta għall-Kunsill tal-Ewropa tpoġġi u tipparteċipa fil-Kumitat tal-Ministri (fil-livell tad-Deputati) u fil-gruppi sussidjarji (strutturi ta' hídma) tiegħu.

## **2. Xi sfida tara li għandu l-Kunsill tal-Ewropa għaż-żmien li ġej?**

L-akbar sfida li jidher li ser ikollu l-Kunsill tal-Ewropa għaż-żmien li ġej hija l-effett tal-pandemija tal-COVID-19 (inkluż il-kriżi ekonomika konsegwenzjali li tidher li ser ikollha taffaċja d-dinja) fuq dawk l-oqsma li fihom jopera l-Kunsill tal-Ewropa. Il-pandemija fil-fatt għandha effetti wiesgħa ħafna u l-gruppi vulnerabbli huma dawk li l-iktar intlaqtu u ser jintlaqtu ħażin mill-pandemija, bħal pereżempju minhabba nuqqas jew diffikultà ta' aċċess għall-kura, servizzi mediċi u edukazzjoni, u zieda fil-faqar, fl-inugwaljanza soċjali u fil-qgħad. Sfidi oħra jidher li ser ikunu l-protezzjoni tal-ambjent u l-intelliġenza artifiċjali, fl-ambitu tad-drittijiet u l-libertajiet tal-bniedem u s-saltna tad-dritt. Ta' min isemmi wkoll illi peress li ħafna pajjiżi Ewropej jiffurmaw parti minn organizzazzjonijiet internazzjonali oħra, partikolarment l-Unjoni Ewropea u n-Nazzjonijiet Uniti, u l-isfera tal-operat u s-saħħa ta' dawn l-organizzazzjonijiet l-oħra qegħdin dejjem jikbru, sfida oħra tal-Kunsill tal-Ewropa hi li jibqa' jżomm ir-rwol ewlieni, ċentrali u importanti tiegħu.

## **3. Kif tara li l-hatra tiegħek tista' tghin lil Malta fuq livell Ewropew f'dawn iż-żminijiet delikati li għaddejjin minnhom minhabba l-pandemija?**

Il-pandemija u l-effetti tagħha ġabu magħhom u ser iġibu magħhom diversi sfidi li jolqtu kwistjonijiet li jkopri l-Kunsill tal-Ewropa. Jiena biħsiebni nuża l-kwalifiċi, il-ħiliet, l-esperjenza legali u diplomatika, u l-enerġija kollha tiegħi sabiex nipromwovi u niproteġi l-interessi ta' Malta fid-diskussjonijiet u d-deċiżjonijiet tal-Kumitat tal-Ministri, kif ukoll sabiex dawk il-kwistjonijiet li huma l-aktar importanti għal Malta jiġu diskussi u/jew jingħataw prijorità mill-Kumitat tal-Ministri. Huwa importanti wkoll illi kwistjonijiet u proposti li jistgħu jkollhom effett negattiv fuq l-interessi ta' Malta jiġu identifikati mill-bidu nett u diskussi jew

innegozjati b'mod li jiġu ssalvagwardjati l-interessi ta' pajjiżna. Dan kollu għandu però dejjem isir b'rispett totali lejn il-ligijiet internazzjonali u lejn l-obbligi ta' Malta fl-isfera internazzjonali.

#### **4. Tista' telabora ftit iżjed fuq il-karriera tiegħek fi hdan il-Korp Diplomatiku u/jew il-Ministeru għall-Affarijiet Barranin?**

Minn Marzu 2015 sa Awwissu 2017 jiena kont membru tal-korp diplomatiku bħala l-Koordinatur tal-Presidenza Maltija tal-Kunsill tal-Unjoni Ewropea u kont ibbażat fir-Rappreżentanza Permanenti ta' Malta għall-Unjoni Ewropea ġewwa Brussell. Din il-kariga kienet tikkonsisti f'xogħol diplomatiku mal-istituzzjonijiet tal-Unjoni Ewropea u mal-Istati Membri l-oħra u kont nikkoordina l-preparazzjoni u l-implimentazzjoni tax-xogħol tal-Presidenza Maltija tal-Kunsill tal-Unjoni Ewropea minn ġewwa Brussell. F'din l-aħħar sena jiena wkoll ipprestatjt servizzi legali lill-Ministeru tal-Affarijiet Barranin u Ewropej. Esperjenza oħra rilevanti hi mfissra aktar 'l isfel.

#### *Mistoqsijiet sottomessi mill-Membri tal-Oppozizzjoni*

#### **1. Invista tal-pożizzjoni importanti ta' Rappreżentant Permanenti ta' pajjiżna fi Strasburgu, tista' tindikalna x'passi behsiebek tiehu sabiex dan ikompli jissoda ruhu fuq il-passi li ttiehdu mill-Imhalef Emeritu Dr Joseph Filetti?**

L-għan tiegħi hu li nressaq 'il quddiem u niproteġi l-interessi ta' Malta fid-diskussjonijiet u d-deċiżjonijiet tal-Kumitat tal-Ministri, inkluż dawk emananti mill-qafas strategiku tal-Kunsill tal-Ewropa propost mis-segretarjat ġenerali għall-erba' snin li ġejjin, kif ukoll illi dawk il-kwistjonijiet li huma l-aktar importanti għal Malta jiġu diskussi u/jew jinghataw prijorità mill-Kumitat tal-Ministri. Jiena u l-kollegi fir-Rappreżentanza Permanenti ser nattendu u nsegwu l-laqgħat kollha tal-Kumitat tal-Ministri u l-gruppi sussidjarji tiegħu, kif ukoll ta' organi rilevanti oħrajn fejn possibbli jew opportun. F'dan l-isfond huwa importanti illi kwistjonijiet u proposti li huma importanti, sensitivi jew negattivi għal Malta jiġu identifikati mill-ewwel u jiġu diskussi jew innegozjati bi protezzjoni għall-interessi ta' pajjiżna. Dan kollu għandu però dejjem isir b'rispett totali lejn il-ligijiet internazzjonali u lejn l-obbligi ta' Malta fl-isfera internazzjonali. Jiena bihsiebni nikkollabora mill-qrib mal-kollegi fil-Ministeru tal-Affarijiet Barranin u Ewropej, kif ukoll ma' dawk fil-Ministeri u awtoritajiet kompetenti oħra u nipprovdi assistenza u pariri fejn opportun.

#### **2. Invista tal-esperjenza legali tiegħek, tista' tindika f'liema fora, kumitati, behsiebek tipparteċipa attivament?**

Apparti ovvjament parteċipazzjoni attiva fil-Kumitat tal-Ministri (livell tad-Deputati), jiena nixtieq ukoll nipparteċipa attivament fil-GR-H u fil-GR-EXT (li huma gruppi sussidjarji ta' ħidma tal-Kumitat tal-Ministri) li jittrattaw id-drittijiet fundamentali tal-bniedem u r-relazzjonijiet esterni tal-Kunsill tal-Ewropa (inkluż mal-UE) rispettivament, u dana invista tal-esperjenza legali u passata tiegħi, appartu l-fatt li dawn jiddiskutu kwistjonijiet li huma rilevanti għal Malta.

**3. Tista' tindikalna jekk kemm-il darba tul is-snin preċedenti kellekx xi parteċipazzjoni fil-Presidenza Maltija fl-Unjoni Ewropea?**

Iva, fil-fatt minn Marzu 2015 sa Awwissu 2017 jiena kont il-Koordinatur tal-Presidenza Maltija tal-Kunsill tal-Unjoni Ewropea, ibbażat fir-Rappreżentanza Permanenti ta' Malta għall-Unjoni Ewropea ġewwa Brussell. Din il-kariga kienet tikkonsisti f'xogħol diplomatiku mal-istituzzjonijiet tal-Unjoni Ewropea u mal-Istati Membri l-oħra u kont nikkoordina x-xogħol tal-Presidenza Maltija tal-Kunsill tal-Unjoni Ewropea.

**4. X'preparazzjoni u formazzjoni għandek fi hdan korp diplomatiku? Qatt ġejt assenjat ġewwa ambaxxata jew irċevejt xi forma ta' tahriġ fid-diplomazija?**

Minn Marzu 2015 sa Awwissu 2017 jiena kont membru tal-korp diplomatiku bħala l-Koordinatur tal-Presidenza Maltija tal-Kunsill tal-Unjoni Ewropea u kont ibbażat fir-Rappreżentanza Permanenti ta' Malta għall-Unjoni Ewropea ġewwa Brussell. Din il-kariga kienet tikkonsisti f'xogħol diplomatiku kif imfisser fir-risposti preċedenti. Jiena kont ukoll il-*Mutual Recognition of Qualifications Coordinator* għal Malta u espert tal-ligi tal-Unjoni Ewropea dwar ir-rikonoxximent reċiproku tal-kwalifiċi professjonali, u kont nattendu l-laqgħat tal-*Group of Coordinators for the Recognition of Professional Qualifications* li huwa grupp ta' ħidma tal-Kummissjoni Ewropea. F'dan il-grupp ta' ħidma tal-Unjoni Ewropea jien kont nirrappreżenta u nitkellem f'isem Malta. F'din l-aħħar sena jiena wkoll ipprestatjt servizzi legali lill-Ministeru tal-Affarijiet Barranin u Ewropej. Inżid ukoll illi ħafna mix-xogħol tal-Kumitat tal-Ministri tal-Kunsill tal-Ewropa jinvolvi diskussjonijiet u negozjati ta' natura legali, kif ukoll l-abbozzar ta' konvenzjonijiet, riżoluzzjonijiet u rakkomandazzjonijiet - natura ta' xogħol li wettaqt u nwettaq ta' kuljum bħala avukat. Ukoll, elementi ewlenin mix-xogħol preżenti tiegħi ta' avukat (li jinkludi litigazzjoni quddiem il-Qrati) huma, ta' kuljum, il-persważjoni, li niddefendi l-interessi tal-klijenti, in-negozjati, u l-*public speaking* - dawn l-elementi huma parti integrali mix-xogħol tad-diplomatiku.

**5. Qatt ġejt assenjat ġewwa segretarjat ta' Ministeru jew servejt b'xi mod fil-Ministeru tal-Affarijiet Barranin, jew dak tal-Affarijiet Ewropej jew fl-Uffiċċju tal-Prim Ministru?**

Minn Marzu 2015 sa Awwissu 2017 jiena servejt fil-korp diplomatiku bħala l-Koordinatur tal-Presidenza Maltija tal-Kunsill tal-Unjoni Ewropea u kont ibbażat fir-Rappreżentanza Permanenti ta' Malta għall-Unjoni Ewropea ġewwa Brussell (li taqa' taħt il-kappa tal-Ministeru responsabbli għall-affarijiet Ewropej), kif fuq imfisser. F'din l-aħħar sena jiena wkoll ipprestatjt servizzi legali lill-Ministeru tal-Affarijiet Barranin u Ewropej.

**6. Qatt kont involut f'negozjati, trattati jew f'dikjarazzjonijiet fl-interess ta' pajjiżna ma' pajjiżi oħra?**

Iva, meta kont membru tal-korp diplomatiku bħala l-Koordinatur tal-Presidenza Maltija tal-Kunsill tal-Unjoni Ewropea ġewwa Brussell, kif fuq imfisser, kien ikolli din l-interazzjoni mal-istituzzjonijiet tal-Unjoni Ewropea u mal-Istati Membri l-oħra, u nitkellem f'isem il-Presidenza Maltija prattikament ta' kuljum. Bħala l-*Mutual Recognition of Qualifications Coordinator* għal Malta u espert tal-ligi tal-Unjoni Ewropea dwar ir-rikonoxximent reċiproku tal-kwalifiċi professjonali, kont nattendu l-laqgħat tal-*Group of Coordinators for the Recognition of Professional Qualifications* li huwa grupp ta' ħidma tal-Kummissjoni Ewropea u kont

nitkellem, ninnegozja, nittratta u nagħmel dikjarazzjonijiet f'isem Malta. Esperjenza oħra relevanti hi mfissra aktar 'il fuq.

**7. Qatt tkellimt bhala kelliemi ewlieni tal-Gvern f'fora Ewropej jew internazzjonali?**

*Vide*, jekk jogħgobkom, ir-risposti preċedenti.

**8. Tista' tindika jekk għandekx attivitajiet kummerċjali preżentement? Tista' tindika jekk dawn humiex ser ikunu f'xi konflitt mal-hidma futura tiegħek?**

Jien m'għandix kumpanniji jew soċjetajiet kummerċjali u m'iniex negozjant. Jien fil-preżent nipprattika l-professjoni ta' avukat.